



تعارف و تبصرہ کتب

● **بدر الفتاویٰ** مؤلف: مولانا مفتی نور محمد ثاقب

ناشر: مکتبہ النور پشاور، 0300 9007550 ضخامت: ۳۵۱ صفحات

زیر تبصرہ کتاب تحریک طالبان افغانستان کے قائم کردہ کے مرکزی دارالافتا سے صادر ہونے والے مختلف علمی، فقہی، قانونی، عائلی اور شرعی فتاویٰ جات کی دوسری جلد ہے، جسے امارت اسلامی کے سابق چیف جسٹس اور سابق رئیس دارالافتاء مولانا نور محمد ثاقب صاحب نے ”بدر الفتاویٰ“ کے نام سے انتہائی خوش اسلوبی کیساتھ پشتو زبان میں جمع کیا ہے، یہ بدر الفتاویٰ کی دوسری جلد ہے جس میں نکاح اور متعلقات نکاح، طلاق، ظہار، عدت، نفقہ، جہاد، بیت المال، گمشدہ مال، شرکت، مضاربت، احکام مساجد، مصلیٰ، عید گاہ اور مقبرہ جیسے اہم عنوانات کے تحت سینکڑوں مسائل کا حل شریعت کی روشنی میں بیان کیا گیا ہے۔ تمام فتاویٰ جات پر اکثر و بیشتر امہات کتب فقہ سے حوالہ جات مندرج ہیں، کتاب کی ترتیب منفرد اسلوب اور معیاری طباعت سے آراستہ ہے امید ہے جلد اول کے بعد یہ جلد ثانی بھی اہل علم کی توجہ کا محور بنے گی (مبصر: مولانا اسرار مدنی)

● **نماز عملی شریعت کا پہلا اور بنیادی رکن** مؤلف: مفتی محمد نعیم

ناشر: مکتبہ الجامعہ البیوریہ سائٹ کراچی ضخامت: ۲۵۵ صفحات

زیر تبصرہ کتاب ”نماز عملی شریعت کا پہلا اور بنیادی رکن“ مفتی محمد نعیم صاحب کی ایک بہترین کاوش ہے جس میں انہوں نے نماز حنفی کے جملہ مسائل و احکام کو عام فہم انداز اور سوال و جواب کی صورت میں پیش کیا ہے اور نماز کی تمام بنیادی امور کو مسلک حنفی کے لحاظ کو مدنظر رکھتے ہوئے جمع کیا، ظاہر ہے کہ مؤلف کی اس کاوش کا مقصد یہی ہے کہ نماز کی اہمیت مسلمانوں میں اجاگر کیا جائے، طباعت و اشاعت بہت اعلیٰ اور معیاری ہے، اللہ اس کتاب کو قبولیت عامہ سے نوازے اور مزید اس طرح علمی کاموں کی توفیق عطا فرمائے (مبصر: محمد اسلام حقانی)

● **جواہر التجوید** مؤلف: قاری عبدالرحمن

ضخامت: ۱۵۲ صفحات ناشر: مکتبہ قدسیہ اردو بازار لاہور

زیر تبصرہ کتاب ”جواہر التجوید“ قاری عبدالرحمن صاحب کی علم تجوید پر ایک بہترین علمی مجموعہ ہے جس میں تجوید سے متعلق جملہ احوال و احکام اور تجوید کے تمام مسائل باحوالہ درج کئے گئے ہیں اور قواعد تجوید کو طالب تجوید کیلئے آسان اور عام فہم بنا کر پیش کیا ہے اور یہ کتاب اسی جذبے کے تحت لکھی گئی ہے کہ طلبہ علم تجوید کو وافر معلومات اس ایک ہی کتاب سے مہیا ہو، یہ کتاب اپنی ظاہری و معنوی خوبیوں سے آراستہ و پیراستہ ہے، دلکش طباعت، منفرد ٹائٹل جو کہ اسکے مؤلف قاری عبدالرحمن کے حسن ذوق کی آئینہ دار ہے، اللہ تعالیٰ قاری صاحب کی اس کاوش کو قبول فرمائے (مبصر: محمد اسلام حقانی)